

کیا طلاق واقع ہونے کے لئے تحکیم اور اشہاد ضروری ہیں؟

مولانا مفتی محمد زید مظاہری ندوی

(استاذ حدیث و فقہ دارالعلوم ندوۃ العلماء لکھنؤ)

احقر کے مقالہ کا موضوع و عنوان سے ظاہر ہے کہ طلاق کی بنیادی شرطیں کیا ہیں؟ کیا طلاق واقع ہونے کے لئے بھی گواہوں کا ہونا یا طلاق دینے سے قبل تحکیم کے سلسلہ کی کارروائی کرنا (جس کی تفصیل آگے آرہی ہے) بھی ایسی شرط ہے کہ اس کے بغیر طلاق واقع نہیں ہوگی؟ پیش نظر مضمون میں ہم انشاء اللہ اسی مسئلہ سے متعلق قرآن و حدیث کی روشنی میں کچھ باتیں عرض کریں گے۔

اسلام ایک جامع اور مکمل دستور حیات ہے، جس میں عقائد، عبادات اور معاملات کے علاوہ معاشرتی مسائل سے متعلق بھی تفصیلی ہدایات موجود ہیں، بلکہ دین کے دوسرے شعبوں مثلاً معاملات سے متعلق صرف اصولی ہدایتیں دی گئیں، اور ایسے ضابطے بتلا دیئے گئے ہیں جن سے بے شمار جزئیات حل کئے جاسکتے ہیں، لیکن معاشرتی زندگی یعنی نکاح، طلاق، عدت وغیرہ سے متعلق صرف اصول و کلیات کے بیان کرنے پر کفایت نہیں کی گئی، بلکہ نکاح و طلاق سے متعلق تفصیلی احکام اور جزئیات تک بیان کر دیئے گئے ہیں جو انسانی عقل و فطرت کے عین مطابق ہیں، طلاق واقع ہونے کے لئے تحکیم و اشہاد کے سلسلہ میں قرآن و حدیث کی دی ہوئی ہدایتیں ملاحظہ ہوں:

طلاق دینے سے پہلے دو حکم کے ذریعہ معاملہ حل کرنے کی ترغیب

شقاق بین الزوجین یعنی میاں بیوی کے باہمی اختلافات اور آپسی جھگڑوں کو ختم

کرنے اور باہم اتحاد و اتفاق قائم رکھنے کے لئے قرآن نے جو ہدایات دی ہیں، اس کا پہلا درجہ موعظت و نصیحت، دوسرا درجہ وقتی اعراض اور کنارہ کشی، اور تیسرا درجہ مار پیٹ ہے، جس کی تفصیل ماقبل میں گزری، یہ تین تدبیریں ایسی ہیں کہ گھر کی چہار دیواری میں شوہر و بیوی خود آپس میں اس کے ذریعے اپنا مسئلہ حل کر سکتے ہیں اور آپسی اختلاف کو ختم کر سکتے ہیں، لیکن زوجین کے درمیان اختلاف اگر اتنا شدید ہو چکا، مسئلہ اتنا طول پکڑ چکا ہو اور دونوں کو ایک دوسرے سے شکایتیں و رنجشیں اس قدر ہوں کہ بظاہر اب مسئلہ حل ہونے کی کوئی امید نظر نہ آتی ہو، ایسے حالات میں بھی شریعت کا حکم یہ ہے کہ ابھی بھی طلاق مت دو، بلکہ دوسروں کو درمیان میں ڈال کر مسئلے کو حل کرانے اور ایک دوسرے کو سمجھا کر صلح صفائی اور اتفاق قائم کرنے کی کوشش کرو۔

حضرت سعید بن جبیرؓ ارشاد فرماتے ہیں کہ اختلاف بین الزوجین کو دور کرنے کے لئے شرعی حکم یہ ہے کہ پہلے مرحلہ میں اس کو نصیحت کرنے اور سمجھانے کی کوشش کرو، اگر نصیحت سے معاملہ حل ہو جائے تو بڑی اچھی بات ہے، ورنہ دوسرے مرحلے میں اس کی اصلاح کے لئے وقتی طور پر ایک مدت کے لئے اس سے کنارہ کشی کر لو، یہ صورت بھی اگر مفید نہ ہو تو سختی سے کام لو، ان تدبیروں کو اختیار کرنے سے بھی اگر اصلاح کی توقع نہ ہو اور باہمی اختلاف بڑھتا ہی جا رہا ہو تو پھر اس صورت میں حکم کے ذریعہ مسئلہ کو حل کرانے کی کوشش کرے، ایک حکم مرد کی طرف سے، دوسرا عورت کی طرف سے، دونوں حکم مسئلہ کو سمجھ کر حل کرنے کی کوشش کریں، ابھی تک مصالحت کے جتنے طریقے تھے وہ سب زوجین کی ذات تک محدود اور گھر کی چہار دیواری کے اندر ہی تھے، اور اب جو صورت بیان کی جا رہی ہے اس کا تعلق گھر کے باہر کے لوگوں سے ہے، جو درمیان میں پڑ کر مسئلہ کو حل کرنے کی کوشش کریں، شریعت میں ایسے ہی لوگوں کو حکم کہتے ہیں۔

”قال القرطبي: قال سعید بن جبیر: الحکم أن يعظها أولاً، فإن هي قبلت وإلا هجرها، فإن هي قبلت وإلا ضربها، فإن هي قبلت وإلا بعث حكماً من

أَهْلُهُ وَحَكَمًا مِنْ أَهْلِهَا۔“ (تفسیر قرطبی، سورہ نساء، جلد ۶، صفحہ ۲۹۰)

حکم کون لوگ بن سکتے ہیں اور اس کے مخاطب کون لوگ ہیں؟

حق تعالیٰ کا فرمان ہے:

”وَإِنْ خِفْتُمْ شِقَاقَ بَيْنِهِمَا فَابْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ

يُرِيدَا إِصْلَاحًا يُوَفِّقُ اللَّهُ بَيْنَهُمَا إِنْ اللَّهُ كَانَ عَلِيمًا خَبِيرًا۔“ (سورہ نساء: ۳۵)

ترجمہ: اور اگر تمہیں میاں بیوی کے درمیان پھوٹ پڑنے کا اندیشہ ہو تو (ان کے

درمیان فیصلہ کرانے کے لئے) ایک منصف مرد کے خاندان میں سے اور ایک منصف

عورت کے خاندان میں سے بھیج دو، اگر وہ دونوں اصلاح کرنا چاہیں گے تو اللہ دونوں کے

درمیان اتفاق پیدا فرمادے گا، بیشک اللہ کو ہر بات کا علم اور ہر بات کی خبر ہے۔

اس موقع پر قرآن نے لفظ ”حکم“ بیان کیا ہے جس سے مراد وہ شخص ہے جس کے

اندر اس کام کو بحسن خوبی انجام دینے کی صلاحیت ہو، جس کے لئے بنیادی طور پر تین

اوصاف کا ہونا ضروری ہے:

(۱) وہ دونوں حکم عادل، ثقہ، دین دار اور دیانت دار ہوں۔

(۲) علم دین سے اتنی واقفیت رکھتے ہوں کہ شریعت کے مطابق ہی مسئلہ کو حل

کریں، خلاف شرع کوئی سمجھوتہ نہ کریں، یا خلاف شرع کوئی پابندی اور شرطیں نہ لگائیں

یعنی اس سلسلہ کی شریعت کی پوری معلومات رکھتے ہوں خواہ خود صاحب علم ہوں اور کتابوں

کے ذریعہ علم حاصل کریں یا اہل علم سے پوچھ کر ضروری معلومات حاصل کریں۔

(۳) تیسرے یہ کہ وہ حکم اتنے عقلمند، دور اندیش، صاحب بصیرت ہوں کہ

دونوں کی بات سن کر مسئلہ کو حل کرنے اور صلح و صفائی کا سلیقہ بھی رکھتے ہوں، مزاج کے تیز،

غصہ میں فیصلہ کرنے والے، جلد باز اور اکھڑ مزاج نہ ہوں، بلکہ ہمدرد اور خیر خواہ ہوں اور

زرمی سے مسئلہ کو حل کرنے کی کوشش کرنے کا جذبہ رکھتے ہیں

(۴) یہ دونوں حکم اگر شوہر بیوی کے خاندان سے تعلق رکھتے ہوں تو زیادہ بہتر

ہے، کیونکہ وہ دونوں ہمدرد ہونے کے علاوہ زوجین کے حالات و مزاج سے پوری طرح واقف ہوں گے، ایک حکم شوہر کی طرف سے اور ایک بیوی کی طرف سے ہوگا۔

(۵) لیکن اگر شوہر و بیوی کے خاندان میں مذکورہ بالا شرائط و اوصاف کے حامل حکم موجود نہ ہوں تو ایسی صورت میں خاندان کے باہر صاحب علم و دیانت جو اس کام کو انجام دے سکتے ہوں، ان کو بیچ میں ڈال کر دونوں حکموں کے ذریعے مسئلہ کو سلجھانے کی کوشش کی جائے۔ یہ ساری تفصیل امام قرطبی نے اپنی تفسیر میں مذکورہ آیت کے تحت نقل فرمائی ہے، امام قرطبی کی عبارت درج ذیل ہے:

”والحکمان لا یکونان إلا من أهل الرجل والمرأة، إذ هما أقعد بأحوال الزوجین، ویکونان من أهل العدالة وحسن النظر والبصر بالفقه، فإن لم یوجد من أهلہما من یصلح لذلك، فیرسل من غیرہما عدلین عالمین، وذلك إذا أشکل أمرہما ولم یدر مامن الإساءة منہما، فأما إن عرف الظالم، فإنه یؤخذ له الحق من صاحبه و یجبر علی إزالة الضرر۔“ (تفسیر قرطبی، سورہ نساء، جلد ۶، صفحہ ۲۹۰، ۲۹۱)

حضرت مولانا مفتی محمد شفیع صاحب تحریر فرماتے ہیں:

”وہ یہ کہ ارباب حکومت یا فریقین کے اولیاء یا مسلمانوں کی کوئی مقتدر جماعت یہ کام کرے کہ ان کے آپس میں مصالحت کرانے کے لئے دو حکم مقرر کریں، ایک مرد کے خاندان سے دوسرا عورت کے خاندان سے، اور ان دونوں جگہ لفظ ”حکم“ سے تعبیر کر کے قرآن کریم نے ان دونوں شخصوں کے ضروری اوصاف کو بھی متعین کر دیا، کہ ان دونوں میں جھگڑوں کے فیصلہ کرنے کی صلاحیت موجود ہو، اور یہ صلاحیت ظاہر ہے کہ اسی شخص میں ہو سکتی ہے جو ذی علم بھی ہو اور دیانت دار بھی۔ (معارف القرآن، سورہ نساء، جلد ۲، صفحہ ۴۱۳)

(۶) خلاصہ یہ کہ حکم بننے کے سب سے زیادہ اہل زوجین ہی کے خاندان والے ہیں، لیکن خاندان میں ان اوصاف کے حامل اگر موجود نہ ہوں، تو خاندان کے باہر کے اصحاب علم و عدل جو میسر ہوں، ان کے ذریعے مسئلہ کو حل کرانے کی کوشش کی جائے۔

(۷) اسلامی حکومت ہو تو امراء و حکام اس کے مخاطب و مکلف ہیں کہ زوجین کے درمیان اختلاف و شقاق دور کرنے کی مذکورہ بالا قرآنی ہدایت کے مطابق کوشش کریں۔
زوجین اور ان کے فریقین عدالت میں اگر اپنا قضیہ پیش کریں تب تو مذکورہ بالا قرآنی ہدایت کے مطابق مسئلہ حل کرنا عدالت کی ذمہ داری اور ان کا فریضہ ہوگا، اور اگر وہ مراجعہ نہیں کرتے اور شدید اختلاف میں مبتلا ہیں، اور خاندان کے لوگ اس کو حل کرنے کی صلاحیت نہیں رکھتے یا کرنا نہیں چاہتے تو حکام کے علم میں آ جانے کے بعد خود ان پر واجب ہوگا کہ درمیان میں پڑ کر اس مسئلہ کو حل کرنے کی کوشش کریں، کیونکہ اس کے مخاطب و مکلف حکام بھی ہیں، امام قرطبی کی عبارت درج ذیل ہے:

”قال القرطبي: الجمهور من العلماء على أن المخاطب بقوله: ”وإن

خفتهم“ الحکام والأمرء۔“ (تفسیر قرطبی، سورہ نساء، جلد ۵، صفحہ ۱۱۵)

(۸) غیر اسلامی حکومت میں مسلمانوں کی کوئی بھی تنظیم یا جماعت ہو جو اس کام کو شرع کے موافق انجام دے سکتی ہو، جن کی علمی صلاحیت اور دیانت پر پورا اعتماد ہو، ان کے ذریعہ بھی یہ کام کیا جاسکتا ہے، جیسا کہ حضرت مولانا مفتی محمد شفیع صاحبؒ کی تصریح سے معلوم ہوا اور مسلمانوں میں ایسی جماعتیں ہونی چاہیے، جو اس کام کو شرع کے موافق انجام دیا کریں۔
(۹) غیر اسلامی حکومت میں کچھری کورٹ میں بھی ایسے مسائل کو حل کرنے کے

لئے حکومت کی طرف سے نظام بنایا جاتا ہے، جس میں زوجین کے مابین تفریق سے بچانے اور رشتہ کو برقرار رکھنے کے لئے دونوں کی باتیں شکایتیں سن کر مسائل کو حل کرنے، صلح و صفائی اور اتحاد و اتفاق کی کوششیں کی جاتی ہیں، یہ کوششیں بھی بہت مفید اور مناسب ہیں، ان کے ذریعہ بھی مسائل کو حل کرنے کی کوشش کی جاسکتی ہے، شرط یہی ہے کہ خلاف شرع کوئی کارروائی نہ کی جائے، چونکہ یہ عملہ عموماً دین و شریعت کے احکام و مسائل سے واقف نہیں ہوتا، اس لئے مناسب بلکہ ضروری ہے کہ ان کی تجاویز اور فیصلوں کو اصحاب علم و افتاء سے دریافت کر لیا جائے کہ اس مسئلہ میں کوئی خلاف شرع بات تو نہیں ہے؟ یا مصالحت

میں ان کو بھی شریک کر لیا جائے۔

لیکن کچھری کورٹ میں عموماً فرد واحد (ایک وکیل) ہی ایسے مسائل کو سننے اور سمجھنے کے بعد حل کرنے کی اور سمجھوتے کی کوشش کرتا ہے، جب کہ شریعت کا حکم اور قرآنی ہدایت یہ ہے کہ اس مسئلہ کو حل کرنے کے لئے کم سے کم دو حکم ہونا چاہیے، ایک مرد کی طرف سے دوسرا اس کی بیوی کی طرف سے، اور دونوں حکم شوہر و بیوی کی شکایتوں کو اچھی طرح سمجھ کر سلجھانے کی کوششیں کریں، اس لئے مناسب یہی ہے کہ مسلمان اختلاف بین الزوجین کے مقدمات کو مسلمانوں کی تنظیم اور مقتدر جماعت کے ذریعہ حل کرانے کی کوشش کریں، جو شریعت کے مطابق دو حکموں کے ذریعہ مکمل کارروائی کریں۔

غیر اسلامی ممالک میں دینی مدارس کے تحت اور اس کے علاوہ بھی جو دارالافتاء اور دارالقضاء یا محکمہ شریعہ قائم ہیں، ان اداروں کے ذریعہ بھی یہ کام بحسن خوبی انجام دیا جاسکتا ہے، وہ حضرات اصحاب علم شریعت کے مطابق پوری کارروائی کریں گے، یعنی فسخ نکاح و تفریق سے پہلے قرآنی ہدایت کے مطابق شوہر و بیوی کی طرف سے دو حکم مقرر کر کے مسئلہ کو حل کرنے اور سلجھانے کی کوشش کریں گے، اور چونکہ اس کام کو انجام دینے کے لئے قوت قاہرہ و منفذہ بھی شرط نہیں ہے، اس لئے اصلاح بین الزوجین کے سلسلہ میں یہ کارروائی تمام اہل علم کے درمیان متفق علیہ ہے، اس کے استحسان میں کسی کلام کی گنجائش نہیں۔

تمام لوگوں کو چاہیے کہ اپنے عائلی مسائل اور شوہر بیوی کے درمیان پیش آنے والے اختلافی مسائل حل کرنے کے لئے ان دارالقضاء، دارالافتاء اور محکمہ شریعہ کی طرف ہی رجوع کریں، اور ہمارے دارالقضاء وغیرہ کے ذمہ داروں کو بھی چاہئے کہ فسخ نکاح و تفریق بین الزوجین سے پہلے اس کی طرف توجہ زیادہ کریں جس کی قرآن نے ہدایت کی ہے، اور لوگوں کو اس سے آگاہ کریں، انشاء اللہ امت کے حق میں ہر لحاظ سے اس کے بہتر فوائد و نتائج سامنے آئیں گے۔

باہم الفت و محبت پیدا کرنے کے چند ظاہری اعمال اور کچھ باطنی تدبیریں زوجین کے درمیان طلاق و تفریق واقع نہ ہوان کا یہ ازدواجی رشتہ برقرار رہے اس کے لئے قرآن و حدیث میں اختلافات و نزاع کو ختم کرنے کے لئے جو ظاہری تدبیریں و ہدایات کی گئی ہیں ان کی تفصیل ماقبل میں گزری، ان سب کے علاوہ قرآن حدیث میں زوجین کے مابین اختلاف و شقاق کو ختم کرنے اور اتحاد و اتفاق پر زور دینے اور بیویوں کو مطیع اور فرمانبردار بنانے اور ان کے درمیان الفت و محبت پیدا کرنے کے کچھ باطنی اسباب بھی بتائے ہیں، جن کے کرنے سے حق تعالیٰ دونوں کے درمیان الفت و محبت پیدا فرماتے ہیں ان سب کا خلاصہ دو قسم کے اعمال ہیں، ایک اعمال صالحہ اور اخلاق حسنہ کا اہتمام اور بیوی کے ساتھ اچھا برتاؤ، دوسرے خاص دعاؤں کا اہتمام جن کی رسول اللہ ﷺ نے ہدایت فرمائی ہے، ان کی تفصیل درج ذیل ہے:

حق تعالیٰ کا فرمان ہے:

”إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا“

(سورہ مریم: ۹۶)

ترجمہ: بیشک جو لوگ ایمان لائے اور انہوں نے نیک عمل کئے ہیں، خدائے رحمن ان کے لئے دلوں میں محبت پیدا کر دے گا۔

لیکن اعمال صالحہ صرف نماز روزہ کرنے کا نام نہیں، اخلاق حسنہ کے ساتھ اچھا برتاؤ بھی اعمال صالحہ میں داخل ہیں، جب بندہ اعمال صالحہ اور اخلاق حسنہ سے متصف ہوگا، بیوی بچوں کے ساتھ اس کا برتاؤ اچھا ہوگا تو یقیناً آپس میں الفت و محبت پیدا ہوگی، چند اعمال کی طرف رسول اللہ صلی اللہ علیہ وسلم نے خصوصی ہدایت فرمائی ہے جن سے آپس میں الفت و محبت پیدا ہوتی ہے، وہ درج ذیل ہیں:

(۱) ابوداؤد کی روایت میں رسول اللہ صلی اللہ علیہ وسلم نے ارشاد فرمایا تم جنت

میں داخل نہیں ہو سکتے جب تک کہ تمہارا ایمان کامل نہیں ہو سکتا، اور تمہارا ایمان کامل نہیں، جب تک تم آپس میں ایک دوسرے سے محبت نہ کرو اور تم میں آپس میں محبت قائم نہیں رہ سکتے، جب تک کہ تم ایک دوسرے کو سلام نہ کرو، روایت کے مختصر الفاظ یہ ہیں:

”عن أبي هريرة رض قال: قال رسول الله صلی اللہ علیہ وسلم: والذى نفسى بيده، لا تدخلوا الجنة حتى تؤمنوا، ولا تؤمنوا حتى تحابوا، أفلا أدلكم على أمر إذا فعلتموه تحاببتم؟ افشوا السلام بينكم۔“ (سنن ابو دائود، كتاب الأدب، باب فى افشاء السلام، حدیث ۵۱۹۳)

(۲) ترمذی شریف کی روایت میں ہے کہ رسول اللہ صلی اللہ علیہ وسلم نے ارشاد فرمایا: سلام اور مصافحہ کیا کرو اور دونوں کی تاثیر آپ نے یہ بیان فرمائی کہ اس سے دل کی کدورت و انقباض دور ہوتا ہے، نفرت ختم ہوتی ہے اور محبت قائم ہو جاتی ہے، یہ سلام اور مصافحہ کی تاثیر آپ صلی اللہ علیہ وسلم بیان فرمائی ہے، اسی وجہ سے تو اجنبیہ عورت سے سلام کی ممانعت ہے، اجنبیہ سے محبت پیدا ہوگی۔

(۳) رسول اللہ صلی اللہ علیہ وسلم حضرت انس رض سے فرمایا بیٹے جب گھر میں داخل ہوا کرو تو اپنے گھر والوں اور بچوں کو بھی سلام کیا کرو، اس سے تمہارے گھر میں رحمت و برکت کا نزول ہوگا۔

ان روایتوں سے معلوم ہوا کہ آپس میں سلام کرنے سے محبت پیدا ہوتی ہے، دل کا انقباض اور کدورت دور ہوتی ہے، گھر میں رحمتوں اور برکتوں کا نزول ہوتا ہے، شوہر جب گھر میں داخل ہو کر اپنی بیوی بچوں کو سلام کرے گا تو یقیناً یہ فوائد دونوں کو حاصل ہوں گے، نفرتیں اور دوریاں ختم ہوں گی، رحمتوں اور برکتوں کا نزول ہوگا، اور باہم رنجشیں ختم ہوں گی، اس لئے شوہر و بیوی کے درمیان محبت قائم کرنے کے لئے ضروری ہے کہ آپس میں ایک دوسرے کو سلام کیا کریں، شوہر گھر میں داخل ہو تو سلام کرے، خالی ہاتھ ہو تو مصافحہ بھی کر لیا کرے، رسول اللہ صلی اللہ علیہ وسلم جب گھر میں داخل ہوتے تو سلام کیا کرتے تھے اور

آہستہ سلام کیا کرتے تھے، تاکہ نیند نہ کھلے، اسی طرح کا اہتمام و برتاؤ آپس میں الفت و محبت پیدا ہونے کا سبب ہوگی۔

ترمذی شریف کی روایت میں ہے کہ ایک مرتبہ شب برأت کے موقع پر رسول اللہ صلی اللہ علیہ وسلم تہجد کے وقت اٹھے، دروازہ نہایت آہستہ سے کھولا اور جوتے اٹھائے، یہ صرف اس واسطے کہ عائشہؓ کی نیند نہ کھل جائے، ان کی نیند خراب نہ ہو۔

فائدہ: اس سے معلوم ہوا کہ شوہر کو اپنی بیوی کی راحت کا اس درجہ خیال رکھنا چاہیے جتنا کہ رسول اللہ ﷺ خیال رکھتے تھے آپ اس کی بھی فکر کرتے تھے۔

طلاق دینے کی واقعی ضرورت ہو تو طلاق دینے میں شرعاً کوئی حرج نہیں طلاق دینا اگرچہ اللہ تعالیٰ کو سخت ناپسند ہے، شریعت کی نگاہ میں دنیا بھر کی تمام حلال چیزوں میں سب سے زیادہ مغوض و قابل نفرت چیز طلاق ہی ہے، رسول اللہ ﷺ نے فرمایا:

”أبغض الحلال إلى الله تعالى الطلاق۔“ (سنن ابو دائود، کتاب

الطلاق، باب فی کراهیة الطلاق، حدیث ۲۱۷۸)

یعنی حلال چیزوں میں سب سے زیادہ بری چیز اللہ کے نزدیک طلاق ہے، لیکن بسا اوقات زوجین کے درمیان حالات ایسے پیدا ہو جاتے ہیں کہ باہم نباہ بہت مشکل ہوتا ہے، اور ظن غالب اس بات کا ہوتا ہے کہ اب دونوں ایک دوسرے کے حقوق نہیں ادا کر سکیں گے، جس کی وجہ سے ان کی ازدواجی زندگی بدمزہ اور تلخ ہو جاتی ہے، اور ادائے حقوق میں کوتاہی کی وجہ سے دونوں ہی عند اللہ مجرم اور مستحق عذاب ہوں گے، ایسی صورت میں شریعت کا حکم بھی یہی ہے کہ حق تلفی اور ظلم کے وبال اور عذاب خداوندی سے بچنے کے لئے طلاق دے دو، اور ایسے ہی موقعوں کے لئے شریعت نے مردوں کو طلاق دینے اور عورت کو طلاق لینے کی اجازت دی ہے، چنانچہ ارشاد ہے:

”يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ وَأَحْصُوا

الْعِدَّةَ۔“ (سورہ طلاق: ۱)

ترجمہ: اے پیغمبر ﷺ! (آپ لوگوں سے کہہ دیجئے کہ) جب تم لوگ (اپنی) عورتوں کو طلاق دینے لگو تو (ان کو زمانہ) عدت (یعنی حیض) سے پہلے (یعنی طہور میں) طلاق دو، اور تم عدت کو یاد رکھو۔

”فَإِنْ حَفِظْتُمْ إِلَّا يُقِيمَا حُدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ۔“

(سورہ بقرہ: ۲۲۹)

ترجمہ: اگر تمہیں اس بات کا اندیشہ ہو کہ وہ دونوں اللہ کی حدود کو قائم نہ رکھ سکیں گے، تو ان دونوں کے لئے اس میں کوئی گناہ کی بات نہیں کہ عورت مالی معاوضہ دے کر علیحدگی اختیار کر لے۔

الطَّلَاقُ مَرَّتَانٍ فَإِمْسَاكَ بِمَعْرُوفٍ أَوْ تَسْرِيحٍ بِإِحْسَانٍ۔ (سورہ بقرہ: ۲۲۹)

ترجمہ: طلاق (زیادہ سے زیادہ) دو بار ہونی چاہئے، اس کے بعد (شوہر کے لئے) دو ہی راستے ہیں) یا تو قاعدہ کے مطابق (بیوی کو) روک رکھے (یعنی طلاق سے رجوع کر لے) یا خوش اسلوبی سے چھوڑ دے (یعنی رجوع کے بغیر عدت گزر جانے دے)۔

رسول اللہ صلی اللہ علیہ وسلم کا طرز عمل

رسول اللہ ﷺ کی ازدواجی زندگی میں متعدد مرتبہ ایسے واقعات پیش آئے کہ آپ کو بھی اپنی بیویوں کی طرف سے ناگوار حالات سے سابقہ پڑا، اس وقت آپ نے اپنی بیویوں کو وعظ و نصیحت فرمائی، بعض مرتبہ ناراض بھی ہوئے، بعض بیویوں سے اعراض و کنارہ کشی بھی فرمائی، جس کی تفصیل ماقبل میں گزر چکی۔

بعض بیویوں کی طرف سے آپ کو ایسی تکلیف اور صدمہ پہنچا کہ ایک مرتبہ آپ نے اپنی بیوی حضرت حفصہ کو طلاق دے دی، پھر اللہ کے حکم سے حضرت جبرئیل علیہ السلام کے کہنے سے رجوع بھی فرمایا، اللہ تعالیٰ نے فرمایا: حفصہ بہت عبادت کرنے والی، نماز

پڑھنے والی، روزہ رکھنے والی، اللہ کی طرف رجوع ہونے والی خاتون ہیں، اور جنت میں آپ کی بیوی ہوں گی، چنانچہ آپ نے ان کو رجوع فرمایا، ابوداؤد شریف کی روایت میں ہے:

”عن عمرؓ: أن رسول الله ﷺ طلق حفصة ثم راجعها۔“ (سنن ابوداؤد،

کتاب الطلاق، باب فی المراجعة، حدیث ۲۲۸۳)

”وفی روایة: قال رسول الله ﷺ: إن جبرئیل أتانی فقال لی: ارجع

حفصة فإنها صوامة قوامة، وهی زوجتک فی الجنة۔“ (حاکم، جلد ۴، صفحہ

۱۵، طبقات ابن سعد، جلد ۸، صفحہ ۸۴)

آپ کی بعض بیویوں (حضرت سودہؓ) کے حالات ایسے ہو گئے تھے کہ غالباً آپ نے خطرہ محسوس کیا، اور آپ پر اللہ کا خوف غالب ہوا کہ کہیں مجھ سے ادائے حقوق میں کوتاہی نہ ہو جائے اور اس حق تلفی کی وجہ سے میں عند اللہ جوابدہ ہو جاؤں، اس لئے آپ نے ان کو طلاق دینے کا ارادہ فرمایا تھا (واللہ اعلم)، لیکن حضرت سودہ رضی اللہ عنہا کی دینداری، سمجھ داری و دور اندیشی قابل تعریف ہے کہ انہوں نے رسول اللہ ﷺ سے عاجزانہ گزارش کی کہ یا رسول اللہ! میرا کچھ بھی مطالبہ نہیں، بیویوں کے پاس رات گزارنے میں جو باری مقرر کی گئی، یا رسول اللہ! اس باری کا بھی میرا کوئی مطالبہ نہیں، میں اپنی وہ باری بھی حضرت عائشہؓ کو ہبہ کرتی ہوں، یعنی میری باری میں بھی آپ عائشہ کے پاس رہے، میرا کسی حق کا بھی کوئی مطالبہ نہیں، آپ مجھے طلاق نہ دیجئے، تاکہ جنت میں مجھے آپ کی رفاقت اور زوجیت کا شرف حاصل رہے، چنانچہ اس کے بعد آپ نے ان کو طلاق نہیں دی اور ان کے حقوق بھی ادا فرماتے رہے، ترمذی کی روایت میں ہے:

”عن ابن عباسؓ قال: خشیت سودہؓ أن یطلقها النبی ﷺ، فقالت: لا تطلقنی

وأمسکنی واجعل یومی لعائشہ، ففعل، فنزلت: فلا جناح علیہما أن یصلح بینہما

صلحا، والصلح خیر، فما اصطلحا علیہ من شیء فهو جائز۔“ (جامع ترمذی، أبواب

تفسیر القرآن، باب: ومن سورة النساء، حدیث ۳۰۴۰)

طلاق دینے کی بنیادی شرطیں

جہاں تک سوال اس بات کا ہے کہ طلاق دینے کی بنیادی شرطیں کیا ہیں؟ اور طلاق دینے کا حق کس کو ہے؟ ہمارے فقہاء نے اس کو تفصیل سے بیان فرمایا ہے، بدائع الصنائع، فتاویٰ عالمگیری اور المحرر الرائق وغیرہ میں اس کی تفصیلات موجود ہیں، ان میں صرف چند کا ہم یہاں ذکر کرتے ہیں:

طلاق دینے کا اختیار صرف شوہر کو ہے کسی اور کو نہیں

طلاق واقع کرنے کی بنیادی شرط یہ ہے کہ طلاق ایسے شوہر کی جانب سے ہو جو عاقل ہو، مجنون، پاگل نہ ہو، بالغ ہو، بچہ یا مراہق نہ ہو، ہوش و حواس کی حالت میں طلاق دی ہو، بے ہوشی میں نہیں، البتہ اگر شراب پی کر نشہ کی حالت میں طلاق دی ہو تو طلاق واقع ہو جاتی ہے، چنانچہ فتاویٰ عالمگیری میں ہے:

”يقع طلاق كل زوج إذا كان بالغاً عاقلاً سواء كان حراً أو عبداً

طائعاً أو مكرهاً۔“ (فتاویٰ عالمگیری، کتاب الطلاق، فصل فیمن يقع طلاقه

وفیمن لا يقع طلاقه، جلد اول، صفحہ ۳۸۷)

سب سے پہلی بنیادی شرط یہ ہے کہ طلاق دینے والا شوہر ہی ہو، لہذا اگر شوہر کا باپ یعنی عورت کا خسر، یا شوہر کا استاد یا شیخ، یا شوہر کا آقا اپنے بیٹے یا شاگرد یا مرید کی بیوی کو طلاق دے بھی دے تو ہرگز طلاق واقع نہیں ہوگی، کیونکہ شریعت نے یہ اختیار صرف شوہر کو دیا ہے، اور شوہر بیوی کے آپسی و اندرونی حالات و معاملات ان دونوں کے علاوہ کوئی اور پورے طور پر نہیں سمجھ سکتا، اس لئے شریعت نے یہ حق صرف شوہر کو دیا ہے۔

رسول اللہ ﷺ کے وقت میں ایک قضیہ یہ پیش آیا کہ ایک آقا نے اپنے غلام کا باندی سے نکاح کر دیا، بعد میں کسی وجہ سے ناراض ہو کر خود ہی اس رشتہ کو ختم کر کے دونوں کے درمیان تفریق کرنا چاہتا تھا، غلام نے آ کر رسول اللہ ﷺ سے شکایت کی، رسول

اللہ ﷺ نے اس پر تنبیہ کی اور فرمایا طلاق دینے کا اختیار صرف اس کو ہے جو اس کی پنڈلی کا مالک یعنی اس کا شوہر ہے، روایت کے الفاظ یہ ہیں:

”عن ابن عباس رضی قال: أتى النبی ﷺ رجل فقال: یا رسول الله! إن سیدی زوجنی أمتہ، وهو یرید أن یفرق بینی و بینہا، قال: فصعد رسول الله ﷺ المنبر فقال: یا أيہا الناس! ما بال أحدکم یزوج عبده أمتہ، ثم یرید أن یفرق بینہما، إنما الطلاق لمن أخذ بالساق۔“ (سنن ابن ماجہ، کتاب الطلاق، باب طلاق العبد، حدیث ۲۰۸۱)

اس روایت میں آپ ﷺ نے وضاحت فرمادی کہ عورت کو طلاق دینے کا اختیار اس کے شوہر کے علاوہ کسی اور کو نہیں، یہی وجہ ہے کہ حضرت عمر فاروقؓ اپنے بیٹے اور بہو کے حالات سے خوش اور مطمئن نہیں تھے، چاہتے تھے کہ بہو کو طلاق ہو جائے، بیٹے سے طلاق دینے کو کہا لیکن ان کو اپنی بیوی سے بہت محبت تھی، اس لئے طلاق دینے پر آمادہ نہ ہوئے، لیکن حضرت عمر فاروقؓ کسی معقول وجہ سے ہی اپنے بیٹے سے طلاق دینے پر مصر تھے، حضرت ابن عمرؓ نے پوری تفصیل رسول اللہ ﷺ سے جا کر عرض کی، رسول اللہ ﷺ نے ان کو حکم دیا کہ اپنے والد کی اطاعت کرو، اور اپنی بیوی کو طلاق دے دو، کیونکہ حضرت عمر ایسے نہیں ہیں کہ کسی معقول بنیاد کے بغیر طلاق کا حکم دے دیں، روایت کے الفاظ یہ ہیں:

”عن ابن عمر رضی قال: كانت تحتی امرأة أحبها، وکان أبی یکرهها، فأمرنی أبی أن أطلّقها، فأبیت فذکرت ذلك للنبی ﷺ فقال: یا عبدالله بن عمر! طلق امرأتک۔“ (جامع ترمذی، أبواب الطلاق، باب الرجل یسأله أبوه أن یطلق زوجته، حدیث ۱۱۸۹)

ایک دوسری روایت میں ہے:

”عن عمرو بن شعیب عن أبیه عن جدہ قال: قال رسول الله ﷺ:..... ولا طلاق له فیما لا یملك۔“ (جامع ترمذی، أبواب الطلاق، باب

ما جاء لا طلاق قبل النكاح، حدیث (۱۱۸۱)

یعنی طلاق دینے کا اختیار صرف اس مرد کو ہے جس کی ملک یعنی نکاح میں وہ

عورت ہے۔

اس روایت سے بھی یہی معلوم ہوا کہ طلاق دینے کا اختیار صرف شوہر ہی کو ہے، نہ کہ اس کے باپ یا کسی اور کو، ورنہ حضرت عمرؓ خود ہی بہو کو طلاق دے دیتے، بیٹے سے اصرار کی نوبت ہی نہ آتی۔

طلاق ہونے کے لئے بالغ ہونا شرط ہے، سمجھ دار بچے کی بھی طلاق واقع نہیں ہوگی

اسی طرح طلاق واقع ہونے کے لئے شریعت نے بالغ ہونے کی شرط لگائی ہے، جس کی مدت کم از کم ۱۵ سال ہے، اس سے کم عمر والے شوہر کی طرف واقع نہ ہوگی، الا یہ کہ اس کا بالغ ہونا ثابت ہو چکا ہو، وجہ اس کی یہ ہے طلاق واقع کرنے کے لئے حال اور مال یعنی موجودہ حالات اور بعد کے نتائج، فوائد و نقصانات پر بھی نظر رکھنا ضروری ہے، اور بچہ تو بچہ ہی ہوتا ہے، لہو و لعب کا مزاج ہونے کی وجہ سے غور و فکر کی صلاحیت نہیں رکھتا، اس لئے شریعت نے نابالغ یعنی بچہ اور مراہق کی طلاق کو واقع نہیں کیا، اگرچہ بچہ سمجھ دار ہی کیوں نہ ہو اور ازدواجی رشتہ اچھی طرح سمجھتا بھی ہو، پھر بھی اس کی طلاق واقع نہیں ہوگی، علامہ کاسائی بدائع الصنائع میں تحریر فرماتے ہیں:

”ومنها أن يكون بالغاً فلا يقع طلاق الصبي، وإن كان عاقلاً، لأن الطلاق لم يشرع إلا عند خروج النكاح من أن يكون مصلحة، وإنما يعرف ذلك بالتأمل، والصبي لا يشتغاله باللغو واللعب لا يتأمل، فلا يعرف۔“ (بدائع الصنائع، كتاب الطلاق، فصل في شرائط الركن، جلد ۴، صفحہ ۲۱۴)

طلاق واقع ہونے کے لئے شوہر کا عاقل ہونا شرط ہے، مجنون و پاگل اور بے

ہوش کی طلاق واقع نہیں ہوتی، البتہ نشہ کی حالت میں دی ہوئی طلاق واقع ہو جاتی ہے
 طلاق واقع ہونے کی اہم اور بنیادی شرط یہ بھی ہے کہ طلاق دینے والا شوہر عاقل
 ہو، مجنون، پاگل، مدہوش، بے ہوش نہ ہو، کیونکہ طلاق دینا تصرفات شرعیہ میں سے ہے،
 جس کے لئے شریعت نے عقل کی شرط کو لازمی قرار دیا ہے، چنانچہ ”بدائع الصنائع“ میں
 علامہ کاسائی طلاق کے شرائط کا تذکرہ کرتے ہوئے تحریر فرماتے ہیں:

”و منہا أن یکون عاقلاً حقیقۃً أو تقدیراً، فلا یقع طلاق المجنون
 والصبی الذی لا یعقل، لأن العقل شرط أهلیة التصرف۔“ (بدائع الصنائع، کتاب
 الطلاق، فصل فی شرائط الرکن، جلد ۴، صفحہ ۲۱۳)

اس موقع پر علامہ کاسائی نے امام محمدؒ کے حوالہ سے اس کی بھی وضاحت فرمائی
 ہے کہ اگر کسی شخص نے نبیذ پیا جس سے اس کو دردسریا چکر لاحق ہوا، اور اس کی وجہ سے اس
 کی عقل ٹھکانے پر نہ رہی یا کسی نے انیون یا بھنگ کھالی یا کسی نے کوئی ایسی دوا استعمال کی
 جس کی وجہ سے اس پر بے ہوشی طاری ہوگئی، اور اسی حالت میں اس نے بیوی کو طلاق دے
 دی تو ان تمام صورتوں میں اس کی دی ہوئی طلاق واقع نہ ہوگی، علامہ کاسائی کی عبارت
 درج ذیل ہے:

”و ذکر محمد رحمہ اللہ تعالیٰ فیمن شرب النبذ ولم یزل عقله،
 ولکن صدع فزال عقله بالصداع، أنه لا یقع طلاقه، لأنه ما زال عقله بمعصیة
 ولا بلنۃ، فکان زائلاً حقیقۃً و تقدیراً، و كذلك إذا شرب البنج أو الدواء الذی
 یسکر و زال عقله لا یقع طلاقه لما قلنا۔“ (بدائع الصنائع، کتاب الطلاق، فصل
 فی شرائط الرکن، جلد ۴، صفحہ ۲۱۴)

البتہ اگر کسی شخص نے شراب پی، اور شراب پینے کی وجہ سے اس کو نشہ آ گیا اور اسی
 نشے کی حالت میں اس نے اپنی بیوی کو طلاق دے دی تو اس کی دی ہوئی طلاق حنفی مسلک
 کے مطابق واقع ہو جائے گی، اور یہی مسلک عام علماء اور عام صحابہ کا بھی ہے، جیسا کہ

صاحب بدائع الصنائع نے نقل فرمایا ہے، اور قرآن وحدیث اور عقلی دلائل سے ثابت کیا ہے کہ شراب پی کر نشہ کی حالت میں طلاق دینے سے طلاق واقع ہو جاتی ہے، علامہ کاسائی کی عبارت درج ذیل ہے:

”وأما السكران إذا طلق امرأته، فإن كان سكره بسبب محذور، بأن شرب الخمر أو النبيذ طوعاً حتى سكر، وزال عقله، فطلاقه واقع عند عامة العلماء وعامة الصحابة، وعن عثمان رضي الله عنه أنه لا يقع طلاقه، وبه أخذ الطحاوی والكرخي، وهو أحد قول الشافعيّ-

وجه قولهم: إن عقله زائل، والعقل من شرائط أهلية التصرف لما ذكرنا، ولهذا لا يقع طلاق المجنون والصبى الذى لا يعقل، والذى زال عقله بالبنج والدواء، كذا هذا، والدليل عليه أنه لا تصح رده، فلأن لا يصح طلاقه أولى ولنا عموم قوله عز وجل: الطلاق مرتان، إلى قوله سبحانه وتعالى: فإن طلقها فلا تحل له من بعد حتى تنكح زوجاً غيره، من غير فصل بين السكران وغيره إلا من خص بدليل، وقوله عليه الصلوة والسلام: كل طلاق جائز إلا طلاق الصبى والمعتوه، ولأن عقله زال بسبب هو معصية فينزل قائماً، عقوبة عليه، وزجر له عن ارتكاب المعصية، ولهذا لو قذف إنساناً أو قتل يجب عليه الحد والقصاص، وأنهما لا يجبان على غير العاقل، دل أن عقله جعل قائماً، وقد يعطى للزائل حقيقة حكم القائم تقديراً إذا زال بسبب هو معصية للزجر والردع، كمن قتل مورثه أنه يحرم الميراث، ويجعل المورث حياً زجراً للقاتل وعقوبة عليه-“ (بدائع الصنائع، كتاب الطلاق، فصل فى شرائط الركن، جلد ۴، صفحہ ۲۱۳)

البتہ حضرت عثمان رضی اللہ عنہ اور بعض علماء امام طحاوی اور امام کرخی اس بات کے قائل ہیں کہ نشہ کی حالت میں دی ہوئی طلاق واقع نہیں ہوگی۔

نکاح کی صحت کے لئے گواہوں کا ہونا شرط لازم ہے وقوع طلاق کے لئے نہیں

نکاح ایک ایسا عقد ہے کہ ایک مرد و عورت جو ایک دوسرے کے لئے بالکل اجنبی ہوتے ہیں اور کسی اجنبیہ کی طرف نظر کرنا، اس کا ہاتھ پکڑنا، قرہبی تعلقات قائم کرنا ناجائز اور قطعاً حرام ہوتا ہے، اور اس سے جنسی خواہشات پوری کرنے والا زانی سخت سزا اور عذاب خداوندی کا مستحق ہوتا ہے، اجنبی مرد و عورت دونوں ایک دوسرے کے لئے ایسے ہوتے ہیں کہ کسی پر کسی کا کوئی حق نہیں ہوتا، نہ مرد پر نفقہ کی ذمہ داری، نہ ہی عورت پر مرد کی اطاعت کا وجوب، لیکن عقد نکاح کے ذریعہ اجنبی مرد و عورت دونوں ہی ایک دوسرے کے پابند ہو جاتے ہیں، نکاح کے واسطے شوہر اس بات کا التزام اور عہد کرتا ہے کہ میں اپنی منکوحہ کے نفقہ کی ذمہ داری قبول کرتا ہوں، اور عورت اس بات کا عہد کرتی ہے کہ میں اپنے شوہر کی اطاعت و فرمانبرداری کروں گی، اور اس عقد کا اثر یہاں تک پہنچتا ہے کہ شوہر بیوی میں سے کسی ایک کے مرنے کے بعد ہر ایک دوسرے کے مال کا وارث ہوتا ہے، ایک اجنبیہ عورت کہ نکاح سے پہلے جس کا ہاتھ پکڑنا، اس کے ساتھ تہائی میں ہونا، طرح طرح کی بدگمانیاں اور شکوک میں مبتلا کرتا تھا، لیکن عقد نکاح کے ذریعہ دونوں ہی ایک دوسرے کے لئے حلال ہو جاتے ہیں، اب نہ کسی کو شک کی نگاہ سے دیکھنے کی اجازت اور نہ ہی کسی بدگمانی کا موقع، اس لئے شریعت نے نکاح کے منعقد ہونے کے لئے گواہوں کے ہونے کو لازم قرار دیا ہے، کیونکہ یہ تہمت اور بدگمانی کا موقع ہے، اور حکم دیا ہے کہ دو گواہوں کے بغیر نکاح صحیح نہیں ہوگا۔

اور رہ گئی طلاق تو اس میں چونکہ ایک دوسرے پر حقوق کا التزام نہیں، بلکہ جو پابندیاں نکاح کے واسطے سے ایک دوسرے پر لازم تھیں ان کا اختتام ہوتا ہے، دونوں اب تک جو ایک دوسرے کے لئے حلال تھے، طلاق کے بعد پہلے کی طرح پھر حرام ہو جاتے

ہیں، اور اس میں کوئی شک یا بدگمانی اور تہمت کا موقع نہیں ہوتا، اس لئے شریعت نے اگرچہ وقوع طلاق کے لئے بھی گواہوں کے مقرر کرنے کی ہدایت کی ہے تاکہ دونوں میں کوئی اس کا انکار نہ کر سکے، اور سابقہ حقوق جو نکاح کے واسطے سے ایک دوسرے کو حاصل تھے، ان کا مطالبہ نہ کر سکے، لیکن شریعت نے نکاح و طلاق دونوں میں اس فرق کو ملحوظ رکھا ہے کہ نکاح میں چونکہ حقوق و عہود کا التزام اور تہمت سے حفاظت ہوتی ہے، اس لئے اس میں گواہوں کے ہونے کو ضروری اور شرط لازم قرار دیا ہے کہ جس کے بغیر نکاح ہی صحیح نہیں ہوگا، اور طلاق میں یہ باتیں نہیں یعنی کوئی تہمت کا موقع نہیں، حقوق کا التزام نہیں بلکہ اختتام ہے، اس لئے اس میں گواہوں کے ہونے کو شرط لازم نہیں قرار دیا کہ اس کے بغیر طلاق صحیح نہ ہو، بلکہ اس کے بغیر بھی طلاق کو صحیح اور معتبر قرار دیا ہے، چنانچہ اسی فرق کے ساتھ قرآن و حدیث میں نکاح و طلاق کے احکام مذکور ہے، جن سے معلوم ہوتا ہے کہ نکاح کی صحت کے لئے تو گواہوں کا ہونا شرط لازم ہے، اور طلاق کے وقوع کے لئے گواہوں کا ہونا شرط لازم نہیں ہے، اب قرآن و حدیث کی روشنی میں ملاحظہ فرمائیے:

نکاح و طلاق کی صحت و عدم صحت کے لئے گواہوں کی شرط قرآن کی روشنی میں:

(۱) علامہ کاسائی بدائع الصنائع میں تحریر فرماتے ہیں کہ حق تعالیٰ نے آیت:

”فَطَلَّقُوهُنَّ لِعَدَّتِهِنَّ وَأَحْصُوا الْعِدَّةَ“، اور آیت ”الطَّلَاقُ مَرَّتَانِ“، اور آیت ”فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّىٰ تَنْكِحَ زَوْجًا غَيْرَهُ۔“ ان تینوں آیتوں میں طلاق دینے طلاق واقع ہو جانے اور طلاق کی وجہ سے عورت کے مرد پر حرام ہو جانے کو بغیر کسی شرط کے ذکر فرمایا ہے، حتیٰ کہ نیت کی بھی شرط نہیں ہے، یعنی اگر بغیر نیت کے طلاق دے گا تب بھی طلاق واقع ہو جائے گی، کیونکہ مذکورہ آیتوں میں طلاق کے واقع ہونے کے لئے کوئی شرط نہیں لگائی گئی، نہ نیت کی شرط اور نہ اور کوئی شرط، علامہ کاسائی کی عبارت درج ذیل ہے:

”وقال الله تعالى: فطلقوهن لعدتهن، شرع الطلاق من غير شرط النية،

وقال سبحانه وتعالى: الطلاق مرتان مطلقاً، وقال سبحانه وتعالى: فإن طلقها فلا تحل له من بعد حتى تنكح زوجاً غيره، حكم سبحانه وتعالى بزوال الحل مطلقاً عن شرط النية۔“ (بدائع الصنائع، كتاب الطلاق، فصل في شرائط الركن، جلد ۴، صفحہ ۲۲۲)

مذکورہ بالا آیات سے معلوم ہوا کہ طلاق کے واقع ہونے کے لئے گواہوں کی شرط لازمی نہیں اور طلاق کا واقع ہونا گواہوں کے وجود پر موقوف نہیں۔

(۲) حق تعالیٰ کا فرمان ہے:

”وَأَشْهَدُوا ذَوَىٰ عَدْلٍ مِّنكُمْ۔“ (سورہ طلاق، پ ۲۸، آیت ۲)

اس آیت کا مطلب یہ ہے کہ جس شخص نے اپنی بیوی کو طلاق رجعی دی ہے تو اب عدت کے اندر اس کو رجوع کرنے کا بھی اختیار ہے، یعنی اگر سابقہ نکاح کو باقی رکھنا چاہے تو اس کو اس کا بھی اختیار ہے، لیکن قرآن نے اس موقع پر یہ ہدایت دی ہے کہ اگر سابقہ نکاح کو باقی رکھنا چاہے یا طلاق کے عمل کو انتہا تک پہنچا کر نکاح کو ختم کرنا چاہے تو دونوں ہی صورتوں میں گواہوں کو مقرر کر لو، یعنی دو گواہوں کے سامنے یہ کاروائی ہونی چاہئے تاکہ بعد میں کسی کو انکار کی گنجائش نہ رہے۔

”قال الشيخ ولي الله الدهلوى: وإنما أمر الله تعالى بإشهاد شاهدين

على الطلاق لمعنيين۔“ (حجة الله البالغة، باب الطلاق، جلد ۲، صفحہ ۳۶۲)

امام ابو بکر جصاص رازی نے اس آیت کے ضمن میں اس حقیقت کو واضح فرمایا ہے، جس کا حاصل یہ ہے کہ آیت مذکورہ میں جب امساک یا فراق یعنی طلاق رجعی دینے کے بعد عدت کے اندر سابقہ نکاح کو باقی رکھتے ہوئے رجوع کرنا یا عمل طلاق کو انتہا تک پہنچانا یعنی رشتہ کو ختم کرنا اللہ تعالیٰ نے بیان فرمایا، اس کے بعد اشہاد یعنی گواہوں کے مقرر کرنے کا تذکرہ فرمایا، اس سے یقینی طور پر معلوم ہوا کہ یہ امساک یا فراق یعنی بیوی کو ایک یا دو طلاق کے بعد عدت کے اندر رجوع کرنا یا طلاق کو پورے طور پر واقع کر دینا گواہوں کے

بغیر بھی معتبر اور درست ہے، کیونکہ اشہاد یعنی گواہوں کے مقرر کرنے کو آیت مذکورہ میں شرط کے طور پر ذکر نہیں کیا گیا کہ طلاق کی صحت گواہوں پر موقوف ہو، گواہوں کا تذکرہ صرف احتیاط کے طور پر ہے تاکہ بعد میں کوئی انکار نہ کر سکے، برخلاف نکاح کے کہ اس کی صحت کو گواہوں پر موقوف اور منحصر کیا گیا ہے، امام ابو بکر جصاصؒ کی عبارت درج ذیل ہے:

”عن العطاء قال: الطلاق والنكاح والرجعة بالبينة وهذا محمول على أنه مأمور بالإشهاد على ذلك احتياطاً من التجاحد لا على أن الرجعة لا تصح بغير شهود، ألا ترى أنه ذكر الطلاق معها ولا يشك أحد في وقوع الطلاق بغير بينة.“

”وقال أيضاً: لما جعل له الإمساك أو الفراق ثم عقبه بذكر الإشهاد كان معلوماً وقوع الرجعة إذا رجع وجواز الإشهاد بعدها إذ لم يجعل الإشهاد شرطاً في الرجعة.“ (احکام القرآن جصاص رازی، جلد ۵، صفحہ ۳۵۰، ۳۵۱)

نکاح و طلاق کے صحت کے لئے گواہوں کی شرط حدیث کی روشنی میں رسول اللہ ﷺ کے ارشادات سے بھی یہی حقیقت واضح ہوتی ہے کہ نکاح کی صحت کے لئے تو گواہوں کی شرط لازم ہے، اور طلاق کی صحت کے لئے گواہوں کی ضرورت نہیں، یعنی بغیر گواہوں کے بھی طلاق واقع ہو جاتی ہے، چند احادیث ملاحظہ ہوں:

(۱) رسول اللہ ﷺ نے ارشاد فرمایا:

”لا نکاح إلا بشهود، وروى: لا نکاح إلا بشاهدين.“ (بدائع الصنائع، کتاب النکاح، فصل فی الشہادة، جلد ۳، صفحہ ۳۹۴)

(۲) حضرت عبداللہ بن عباسؓ کی روایت ہے کہ رسول اللہ ﷺ نے ارشاد فرمایا:

”الزانية التي تنكح نفسها بغير بينة.“ (بدائع الصنائع، کتاب النکاح،

فصل فی الشہادۃ، جلد ۳، صفحہ ۳۹۴)

ان حدیثوں میں رسول اللہ ﷺ نے پوری وضاحت سے فرمادیا کہ گواہوں کے بغیر نکاح کا تحقق نہیں ہو سکتا، اگر کوئی عورت گواہوں کے بغیر نکاح کر لیتی ہے تو وہ نکاح صحیح نہ ہونے کی وجہ سے وہ زانیہ کہلائے گی، علامہ کاسائی ان روایتوں کو نقل کرنے کے بعد تحریر فرماتے ہیں کہ نکاح کی صحت کے لئے اگر گواہوں کی شرط لازم نہ ہوتی تو آپ اس عورت کو زانیہ نہ قرار دیتے۔

آگے تحریر فرماتے ہیں کہ نکاح میں گواہوں کی شرط اس لئے بھی ضروری ہے کہ یہ تہمت اور بدنامی کا موقع ہے، اور گواہوں کے ذریعہ اس تہمت اور بدنامی سے پوری حفاظت ہو جاتی ہے، اس لئے صرف نکاح ہی میں گواہوں کی شرط ہے، یعنی طلاق میں تہمت و بدنامی کا موقع نہیں ہوتا، اس لئے طلاق کی صحت کے لئے گواہوں کی شرط لازم نہیں، علامہ کاسائی کی عبارت درج ذیل ہے:

”لأن الحاجة مست إلى دفع تهمة الزنا عنها، ولا تندفع إلا بالشهود، لأنها لا تندفع إلا بظهور النكاح واشتهاره، ولا يشتهر إلا بقول الشهود، وبه تبين أن الشهادة في النكاح ما شرطت إلا في النكاح للحاجة إلى دفع الجحود والإنكار.“
(بدائع الصنائع، کتاب النکاح، فصل ومنها الشہادۃ، جلد ۳، صفحہ ۳۹۴)

ایک حدیث شریف میں ہے کہ ایک مرتبہ حضرت عبداللہ بن عمرؓ نے اپنی بیوی کو حالت حیض میں طلاق دے دی، جو کہ شرعاً ممنوع اور ناجائز ہے، رسول اللہ ﷺ کو اس کا علم ہوا تو آپ نے ان کو رجوع کرنے کا حکم دیا، تاکہ حیض ختم ہونے کے بعد حالت طہر میں طلاق دیں، روایت کے الفاظ یہ ہیں:

”عن ابن شہاب قال: أخبرني سالم، أن عبد الله بن عمر رضي الله عنه، أنه طلق امرأته وهي حائض، فذكر عمر لرسول الله ﷺ، فتغيب فيه رسول الله ﷺ، ثم قال: ليراجعها ثم يمسكها حتى تطهر، ثم تحيض فتطهر، فإن بدا له أن يطلقها فليطلقها طاهراً قبل أن

یمسہا۔“ (صحیح بخاری، کتاب التفسیر، باب سورة الطلاق، حدیث ۴۹۰۸)

اس روایت سے کئی باتیں معلوم ہوئیں:

(۱) حالت حیض میں طلاق دینا شرعاً ممنوع ہے۔

(۲) اگر کسی شخص نے حالت حیض میں طلاق دے دی تو اس کو طلاق سے رجوع

کرنا چاہیے۔

(۳) حالت حیض میں دی ہوئی طلاق بھی واقع ہو جاتی ہے، ورنہ آپ رجوع کا

حکم نہ دیتے۔

(۵) رسول اللہ ﷺ نے حضرت عبداللہ بن عمرؓ سے اس وقت نہ تو یہ سوال کیا کہ

طلاق دینے سے پہلے طلاق کی نیت کی تھی یا نہیں اور طلاق دینے پر گواہ طلب کئے یا نہیں؟ اس

سے معلوم ہوا کہ بغیر نیت اور بغیر گواہوں کے بھی طلاق واقع ہو جاتی ہے، یعنی طلاق کی

صحت اور اس کا وقوع گواہوں پر موقوف ہے، علامہ کاسانی کی عبارت درج ذیل ہے:

”وروینا عن عبداللہ بن عمرؓ لما طلق امرأته فی حال الحيض أمره رسول

اللہ ﷺ أن یراجعها، ولم یسألہ هل نوى الطلاق أو لم ینو، ولو كانت النية شرطاً لسألہ،

ولا مراجعة إلا بعد وقوع الطلاق، فدل علی وقوع الطلاق من غیر نية۔“ (بدائع

الصنائع، کتاب النکاح، فصل فی شرط النية فی الکناية، جلد ۴، صفحہ ۲۲۲)

اسی طرح رسول اللہ ﷺ کی حیاة طیبہ میں یہ واقعہ بھی پیش آیا، جس کو حضرت امام

محمدؐ نے اپنی سند سے نقل فرمایا ہے اور امام محمدؒ کے حوالہ سے علامہ کاسانی نے نقل فرمایا کہ

ایک خاتون نے چھری لے کر اپنے شوہر کے سینہ پر سوار ہو کر کہا مجھے تین طلاق دو ورنہ میں تم

کو ذبح کرتی ہوں، اس نے اللہ کا واسطہ دیا لیکن وہ عورت نہ مانی، بالآخر لاچار و مجبور ہو کر

شوہر نے تین طلاق دے دیں، رسول اللہ ﷺ کے سامنے مقدمہ پیش ہوا تو آپ نے تینوں

طلاق واقع ہونے کا فیصلہ سنایا۔

”و ذکر محمد رحمہ اللہ بإسنادہ أن امرأة اعتقلت زوجها، وجلست

علی صدرہ، ومعہا شفرۃ فوضعتها علی حلقہ، وقالت: لتطلقنی ثلاثاً أو لأنفذنہا، فناشدها اللہ أنلا تفعل فأبت، فطلقها ثلاثاً، فذكر لرسول اللہ ﷺ فقال: لا قيلولة فی الطلاق۔ (سنن سعید بن منصور، باب ما جاء فی طلاق المکره، جلد ۱، صفحہ ۲۸۵، حدیث ۱۱۳۰، بدائع الصنائع، کتاب الطلاق، باب فی شرائط الرکن، جلد ۳، صفحہ ۲۱۴)

مذکورہ حدیث سے درج ذیل باتیں معلوم ہوں:

(۱) مکرہ کی طلاق بھی واقع ہو جاتی ہے، یعنی وقوع طلاق کے لئے طالع اور مرضی

ہونے کی شرط نہیں۔

(۲) ایک ساتھ تین طلاق دینے سے تینوں طلاقیں واقع ہو جاتی ہیں۔

(۳) رسول اللہ ﷺ کے عہد میں شوہر بیوی کے درمیان یہ واقعہ خلوت میں پیش

آیا، یعنی طلاق دینے کے وقت گواہ موجود نہیں تھے، اس کے باوجود رسول اللہ ﷺ نے گواہوں کو طلب کئے بغیر تینوں طلاقیں واقع ہونے کا فیصلہ فرما دیا۔

اس سے معلوم ہوا کہ طلاق کی صحت کے لئے گواہوں کی شرط لازم نہیں، ورنہ

رسول اللہ ﷺ اس کے بغیر کیسے وقوع طلاق کا فیصلہ فرما دیتے۔

طلاق سے قبل تحکیم یعنی مصالحت کی کوشش کرنا شرط نہیں، اس کے بغیر بھی طلاق

واقع ہو جاتی ہے

ایک نقطہ نظر یہ بھی ہے کہ طلاق واقع کرنے سے پہلے حکم کے ذریعہ مصالحت کی

کوشش کرنا ضروری ہے، اس کے بغیر طلاق دینا صحیح نہیں، جہاں تک طلاق سے پہلے حکم

کے ذریعہ مصالحت کی کوشش کا مسئلہ ہے تو شریعت نے خود اس کی ہدایت کی ہے کہ پہلے

موعظت و نصیحت، پھر ہجر و اعراض، پھر ضرب و سختی، پھر دو حکم کو بیچ میں ڈال کر مسئلہ حل

کرنے اور مصالحت کی کوشش کی جائے، جس کی تفصیل ماقبل میں گزر گئی۔

لیکن جہاں تک سوال اس کا ہے کہ طلاق سے پہلے حکمین کے ذریعہ مصالحت کی

کوشش کرنا کیا ایسی شرط لازم ہے کہ اس کے بغیر طلاق ہی واقع نہ ہوگی، یعنی حکمین کے ذریعہ مصالحت کی کوشش پر ہی طلاق موقوف ہے؟ تو یہ بات ہرگز صحیح نہیں، کیونکہ مرد و عورت، میاں بیوی، اپنے مصالح اور اندرونی مسائل خود ہی اچھی طرح سمجھتے ہیں، اور اپنی صواب دید کے مطابق فیصلہ لیتے ہیں، اور شریعت ان کے فیصلہ کو تسلیم کرتی ہے، اس لئے شریعت نے طلاق کی صحت کو حکمین کی کاروائی پر موقوف نہیں کیا، بلکہ اس کے بغیر بھی طلاق کو تسلیم کیا ہے، قرآن و حدیث سے بھی یہی رہنمائی ملتی ہے، جو درج ذیل ہے:

(۱) قرآن پاک میں طلاق دینے کے سلسلہ میں جو آیتیں وارد ہوئی ہیں:

(۱) ”يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ وَأَحْصُوا

الْعِدَّةَ۔“ (سورہ طلاق، پ ۲۸، آیت ۱)

(۲) ”فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّىٰ تَنْكِحَ زَوْجًا غَيْرَهُ۔“

(سورہ بقرہ، پ ۲، آیت ۲۳۰)

(۳) ”الطَّلَاقُ مَرَّتَانٍ فَإِمْسَاكٌ بِمَعْرُوفٍ أَوْ تَسْرِيحٌ بِإِحْسَانٍ۔“ (سورہ

بقرہ، پ ۲، آیت ۲۲۹)

(۴) ”وَإِذَا طَلَّقْتُمُ النِّسَاءَ فَلَبَّغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ سَرِّحُوهُنَّ

بِمَعْرُوفٍ۔“ (سورہ بقرہ، پ ۲، آیت ۲۳۱)

کسی بھی موقع پر طلاق کو تکمیل یعنی مصالحت کے ذریعہ مصلحت کو شرط نہیں قرار دیا گیا، اور طلاق کو تکمیل کی کاروائی پر موقوف نہیں رکھا گیا، اسی طرح پورے ذخیرہ حدیث میں بھی کہیں بھی طلاق کو حکمین کی کاروائی پر موقوف اور شرط قرار نہیں دیا گیا، بلکہ قرآن و حدیث میں اس کے خلاف واقعات وارد ہوئے ہیں، جو درج ذیل ہیں:

(۲) سورہ احزاب میں حضرت زینبؓ کا قصہ مفصل مذکور ہے کہ حضرت زینبؓ جو

حضرت زید بن حارثہؓ کے نکاح میں تھیں اور دنوں کے درمیان ناخوش گوار حالات تھے، رسول اللہ ﷺ حضرت زید بن حارثہؓ کو نکاح پر قائم رہنے کی ہدایت فرما رہے تھے، ”أَمْسِكْ

علیک زوجہ۔‘، لیکن بالآخر تکوینی مصلحت کے پیش نظر نباہ نہ ہو سکا، اور طلاق کی نوبت آگئی، اور طلاق وعدت کے بعد حضرت زینب رسول اللہ ﷺ کے نکاح میں آئیں۔

”فلما تشکی زید للنبی ﷺ خلق زینب وأنها لا تطیعه وأعلمه أنه یرید طلاقها، قال له رسول اللہ ﷺ علی جهة الأدب والوصیة: اتق الله، فی قولک: وأمسک علیک زوجہ۔“ (تفسیر قرطبی، سورہ احزاب، جلد ۱۷، آیت ۱۵۷)

اس موقع پر رسول اللہ ﷺ نے تحکیم کی کارروائی نہیں فرمائی، نہ حضرت زینب کی طرف سے نہ حضرت زید سے کوئی حکم مقرر ہوا، جو مسائل کو سلجھانے کی کوشش کرتا بلکہ تحکیم کی کارروائی کے بغیر طلاق واقع ہوگئی، اور رسول اللہ ﷺ نے اس کو جائز قرار دیا۔

اس سے معلوم ہوا کہ طلاق حکمین کی کارروائی پر موقوف نہیں، اور طلاق سے قبل تحکیم کی کارروائی شرط لازم نہیں۔

(۳) ابوداؤد کی روایت میں ہے کہ رسول اللہ ﷺ نے حضرت حفصہ کو طلاق دے دی تھی، اور بعد میں رجوع بھی فرمایا تھا، رجوع فرمانا طلاق واقع ہونے کی دلیل ہے، حالانکہ یہاں بھی طلاق واقع کرنے سے قبل شوہر بیوی کی طرف سے تحکیم کی کوئی کارروائی نہیں ہوئی، نہ رسول اللہ ﷺ کی طرف سے اور نہ ہی حضرت حفصہ کی طرف سے۔

(۴) ما قبل میں ایک عورت کا اپنے شوہر سے اکراہ کے ذریعہ طلاق دینے کی روایت گزر چکی ہے، نیز حضرت عبداللہ بن عمرؓ نے بھی اپنی بیوی کو حالت حیض میں طلاق دینے کا تذکرہ ما قبل میں مذکور ہوا، رسول اللہ ﷺ نے سب کی طلاق کو واقع اور تسلیم کیا، حالانکہ اس سے قبل تحکیم کی کوئی کارروائی نہیں ہوئی۔

ان سب روایات و واقعات سے معلوم ہوا کہ طلاق سے قبل تحکیم یعنی دونوں کی جانب سے مصالحت کی کوشش ضروری اور شرط لازم نہیں، بلکہ اس کے بغیر بھی طلاق واقع ہو جاتی ہے۔ واللہ اعلم۔